

ठळक बातम्या

- देशाचं संविधान आपला दीपस्तंभ असल्याचं प्रधानमंत्र्यांचं मन की बात मध्ये प्रतिपादन / मनोरंजन आणि आरोग्य क्षेत्रातल्या कामगिरीची केली प्रशंसा
- वर्षअखेरच्या गर्दीचं व्यवस्थापन करण्यासाठी मध्यरेल्वेच्या १४ स्थानकांवर प्लॅटफॉर्म तिकिटावर निर्बंध
- जागतिक रॅपिड आणि ब्लिट्झ बुद्धिबळ स्पर्धेत महिलांमध्ये, भारताच्या कोनेरु हंपीनं पटकावलं अजिंक्यपद

आणि

- नवी मुंबई आंतरराष्ट्रीय विमानतळावर यशस्वीरित्या उतरलं पहिलं व्यावसायिक विमान

<><><><><>

देशाचं संविधान आपला दीपस्तंभ आणि मार्गदर्शक असल्याचं प्रधानमंत्री नरेंद्र मोदी यांनी म्हटलं आहे. प्रधानमंत्र्यांनी आज आकाशवाणीवरून मन की बात या कार्यक्रमात देशवासियांशी संवाद साधला. हा या कार्यक्रमाचा ११७वा भाग होता. देशाचं संविधान प्रत्येक कसोटीवर सिद्ध झालं असल्याचं ते म्हणाले. आपणही आज जे कोणी आहोत, ते संविधानामुळेच आहोत, असं ते म्हणाले.

येत्या २६ जानेवारीला देशात राज्यघटना लागू होऊन ७५ वर्षे पूर्ण होतील, त्यानिमित्तानं सुरु केलेल्या कॉन्स्टीट्यूशन सेव्हनटी फाईव्ह डॉट कॉम या संकेतस्थळाला युवा वर्गानं भेट द्यावी, नागरिकांनी राज्यघटनेची प्रास्ताविका वाचून

त्याची ध्वनीचित्रफीत या संकेतस्थळावर अपलोड करावी असं आवाहन त्यांनी केलं.

येत्या १३ जानेवारीपासून उत्तर प्रदेशात प्रयागराज इथं सुरू होणाऱ्या महाकुंभ मेळ्यासाठी जोरदार तयारी सुरू असल्याचं त्यांनी सांगितलं. हा एकतेचा महाकुंभ असून, या मेळ्याला भेट देणाऱ्या प्रत्येकानं एकतेचा संकल्प घेऊनच परत यावं, समाजातली फूट आणि द्वेषाची भावना नष्ट करण्याची शपथ घ्यावी असं आवाहन त्यांनी केलं.

यावेळी प्रधानमंत्र्यांनी देशाच्या मनोरंजन क्षेत्राच्या योगदानाविषयी श्रोत्यांना सांगितलं. आपले ॲनिमेशनपट, चित्रपट आणि दूरचित्रवाणी मालिका जगभरात लोकप्रिय आहेत, त्यातून भारताच्या सर्जनशील उद्योगाची क्षमता दिसून येते असं ते म्हणाले. चित्रपट आणि मनोरंजन उद्योग क्षेत्रांनं आशयघन निर्मितींच्या माध्यमातून एक भारत – श्रेष्ठ भारत ही भावना मजबूत केली असल्याचं सांगत, या क्षेत्राबद्दल त्यांनी कृतज्ञता व्यक्त केली. ..

होल्ड--बाईट--प्रधानमंत्री

२०२४ या वर्षात आपण चित्रपटसृष्टीतल्या अनेक महान व्यक्तींची १००वी जयंती साजरी करणार असल्याचं त्यांनी सांगितलं. राज कपूर मोहम्मद रफी, अक्किनेनी नागेश्वर राव गारू, तपन सिन्हा यांच्या कामगिराचा गौरव त्यांनी केला. पुढच्या वर्षी देशात पहिल्यांदाच वेव्हर्ज् अर्थात जागतिक ध्वनी चित्र करमणूक शिखर परिषदेचं आयोजन होणार असल्याची माहिती प्रधानमंत्र्यांनी दिली. ही शिखर परिषद भारताची सर्जनशील प्रतिभा जगासमोर मांडण्याची मोठी संधी असल्याचं ते म्हणाले.

भारताच्या पारंपरिक कलांपासून आयुर्वेदापर्यंत आणि भाषांपासून संगीतापर्यंत असंख्य गोष्टींनी संपूर्ण जगाला व्यापलं आहे असं प्रधानमंत्री म्हणाले. जगभरात भारतीय संस्कृतीची छाप कशी उमटली आहे, याविषयीची देशो देशीची उदाहरणंही त्यांनी आजच्या मन की बात मधून श्रोत्यांसमोर मांडली.

बस्तर इथं सुरू झालेल्या बस्तर ऑलिम्पिक या अभिनव स्पर्धेची माहिती देताना ते म्हणाले की या स्पर्धा म्हणजे विकास आणि खेळाचा संगम असून, युवा प्रतिभेचा आविष्कार आहे. आरोग्य क्षेत्रात भारतानं मिळवलेल्या यशाचा उल्लेख करताना त्यांनी मलेरिया विरोधातल्या लढ्याची देशाची कामगिरी श्रोत्यांसमोर मांडली. जागतिक आरोग्य संघटनेच्या अहवालानुसार देशात २०१५ ते २०२३ या काळात मलेरियाचे रुग्ण आणि त्यामुळे होणाऱ्या मृत्यूंमध्ये ८० टक्के इतकी घट झाली असल्याची माहिती त्यांनी दिली. देशवासियांनी एकत्रितपणे निर्धारानं या आव्हानाचा सामना केल्यानंच हे यश मिळाल्याचं ते म्हणाले.

कर्करोगाविरोधातल्या लढाईत आयुष्मान भारत योजना मोठी भूमिका पार पाडत असून, त्यामुळे ९० टक्के रुग्णांना वेळेत उपचार मिळू लागले असल्याचंही त्यांनी सांगितलं.

यावेळी प्रधानमंत्र्यांनी देशभरात शेतकऱ्यांनी छोट्या छोट्या सामुहिक प्रयत्नांतून मिळवलेल्या यशाची उदाहरणंही श्रोत्यांसमोर मांडत, छोट्या सुरुवातीमधूनच मोठं परिवर्तन शक्य असतं, आपल्याला केवळ दृढ संकल्प आणि सांघिक भावनेची गरज अधोरेखित केली.

नव्या वर्षात मन की बातच्या माध्यमातून आणखी प्रेरणादायी प्रयत्न सामायिक करण्याचं वचन देत, प्रधानमंत्र्यांनी सर्वाना नव्या वर्षाच्या शुभेच्छाही दिल्या.

आकाशवाणी मुंबई
प्रादेशिक बातमीपत्र - संध्याकाळी ७.०० वाजता
२९ डिसेंबर २०२४ - रविवार

<><><><><>

प्रधानमंत्र्यांच्या आजच्या मन की बात कार्यक्रमाचं थेट प्रसारण आज ठिकठिकाणी करण्यात आलं. भाजपाचे कार्यकर्ते, पदाधिकारी यांनी एकत्र येऊन हा कार्यक्रम पाहिला. मुंबईत चांदिवली इथं भाजपा जनसंपर्क कार्यालयातही कार्यक्रमाचं प्रसारण झालं. यावेळी भाजपा पदाधिकारी आणि कार्यकर्त्यांनी हा कार्यक्रम पाहिला. भाजपा आमदार प्रसाद लाड यांच्या शीव कार्यालयातही मन की बातचं प्रसारण करण्यात आलं. यावेळी लाड यांच्यासह कार्यकर्ते आणि पदाधिकारीही उपस्थित होते.

रत्नागिरीत मुरुगवाडा इथे मन की बातचं प्रसारण करण्यात आलं. मुरुगवाडा ग्रामस्थांनी उपस्थित राहून हा कार्यक्रम ऐकला.

सांगलीतही मन की बात या कार्यक्रमाचं सामूहिक श्रवण करण्यात आलं. या कार्यक्रमांमुळे फायदा होत असल्याचं सांगताना डॉक्टर रोहिणी तुकदेव म्हणाल्या.

होल्ड बाईट - रोहिणी तुकदेव

<><><><><>

वर्षाखेरच्या कालावधीत प्रचंड गर्दी होण्याची शक्यता लक्षात घेऊन मध्य रेल्वेनं निवडक प्रमुख स्थानकांवर प्लॅटफॉर्म तिकिटांच्या विक्रीवर तात्पुरते निर्बंध घातले आहेत. प्लॅटफॉर्मवर होणाऱ्या गर्दीचं व्यवस्थापन आणि स्थानक परिसरात प्रवाशांच्या गर्दीचं नियोजन करणं हे या निर्बंधाचं उद्दिष्ट आहे. प्लॅटफॉर्म तिकिट विक्रीचे निर्बंध आजपासून २ जानेवारी च्या मध्यरात्री १२ वाजेपर्यंत लागू असतील.

छत्रपती शिवाजी महाराज टर्मिनस, दादर, लोकमान्य टिळक टर्मिनस, ठाणे, कल्याण, पनवेल, पुणे, नागपूर, नाशिक रोड, भुसावळ, अकोला, सोलापूर, कलबुरगि आणि लातूर या स्थानकांवर हे निर्बंध लागू असून त्यातून ज्येष्ठ नागरिक, आजारी व्यक्ती, आणि ज्यांना एकट्यानं प्रवास करता येत नाही अशांना सूट दिली आहे.

<><><><><>

भारताची आघाडीची बुद्धिबळपटू कोनेरु हंपी हिनं न्यूयॉर्क इथं झालेल्या जागतिक रॅपिड आणि ब्लिट्झ अजिंक्यपद स्पर्धेत महिला गटाचं जेतेपद पटकावलं आहे. इंडोनेशियाच्या प्रतिस्पर्ध्याचा पराभव करून हंपीनं या स्पर्धेतलं आपलं दुसरं जेतेपद पटकावलं. ११ फेब्रुवारीमध्ये तिनं साडेआठ गुणांची कमाई केली. ३७ वर्षांची हंपी, या स्पर्धेत दोनदा अजिंक्य ठरणारी, चीनच्या जू वेंजून हिच्यानंतरची दुसरी बुद्धिबळपटू आहे. २०१९ मध्ये हंपीनं पहिल्यांदा या स्पर्धेत अजिंक्यपद मिळवलं होतं. पुरुषांच्या गटात रशियाच्या १८ वर्षीय वोलोदार मुझिन विजेता ठरला.

दरम्यान, कोनेरु हंपी हिचं प्रधानमंत्री नरेंद्र मोदी यांनी अभिनंदन केलं आहे. हंपी नं केलेली कामगिरी सर्वांना प्रेरणा देणारी असल्याचे गौरवोद्गार प्रधानमंत्र्यांनी समाजमाध्यमावरील संदेशात व्यक्त केले आहेत.

<><><><><>

भारत आणि ऑस्ट्रेलिया यांच्यातल्या बॉर्डर गावस्कर कसोटी क्रिकेट मालिकेत, मेलबर्न इथं सुरू असलेल्या चौथ्या कसोटी क्रिकेट सामन्यात, चौथ्या दिवसअखेर ऑस्ट्रेलियानं आपल्या दुसऱ्या डावात, ९ बाद २२८ धावा केल्या.

ऑस्ट्रेलियानं पहिल्या डावात भारतावर १०५ धावांची आघाडी मिळवल्यामुळे त्यांची एकूण आघाडी ३३३ धावांची झाली आहे.

भारताचा शतकवीर नितेश रेड्डी आज ११४ धावांवर नॅथन लायनच्या गोलंदाजीवर झेलबाद झाल्यानं भारताचा पहिला डाव ३६९ धावांत आटोपला.

त्यानंतर दुसऱ्या डावात फलंदाजीसाठी उतरलेल्या ऑस्ट्रेलियाचे फलंदाज ठराविक अंतरानं बाद होत गेले. मात्र सातव्या गड्यासाठी अर्धशतकवीर लबूशेन आणि कमीन्स यांनी ५७ धावांची, तर दहाव्या गड्यासाठी नॅथन लायन आणि बोलॅंड यांनी नाबाद ५५ धावांची भागिदारी करत ऑस्ट्रेलियाला पुन्हा चांगल्या स्थितीत आणलं. दुसऱ्या डावात बुमराहनं ४, तर सिराजनं ३ गडी बाद केले.

<><><><><>

रायगड जिल्ह्यातल्या नवी मुंबई आंतरराष्ट्रीय विमानतळावर आज पहिलं व्यावसायिक विमान यशस्वीपणे उतरवण्यात आलं. धावपट्टीवर उतरल्यानंतर विमानावर पाण्याचे फवारे मारून सलामी देण्यात आली. या विमानानं मुंबई विमानतळावरून उड्डाण केलं होतं. नागरी विमान वाहतूक महासंचालनालय, भारतीय विमानतळ प्राधिकरण आणि अन्य एजन्सीचे अधिकारी यावेळी उपस्थित होते.

<><><><><>

केंद्रीय सामाजिक न्याय आणि सक्षमीकरण राज्यमंत्री रामदास आठवले उद्या परभणी दौऱ्यावर जाणार आहेत. या दौऱ्यात मारहाण प्रकरणी मृत्यू झालेले सोमनाथ सुर्यवंशी आणि विजय वाकोडे यांच्या नातेवाईकांची ते भेट घेणार आहेत.

<><><><><>

आकाशवाणी मुंबई
प्रादेशिक बातमीपत्र - संध्याकाळी ७.०० वाजता
२९ डिसेंबर २०२४ - रविवार

राज्यात गेल्या २४ तासांत किमान तापमानात वाढ झाली आहे. नाशिक इथं सर्वात कमी १५ पूर्णांक ४ दशांश अंश सेल्सिअस इतक्या किमान तापमानाची नोंद झाली.

येत्या दोन दिवसांत राज्यात सर्वत्र हवामान कोरडं राहील, असा पुणे वेधशाळेचा अंदाज आहे.